

## Komponent tal-Malti

*Cassandra Pavia (5 Coral)*

*Kont għadek kif wasalt Londra fuq titjira tal-Airmalta. Malli nżilt minn fuq l-ajruplan, ġew żewġ uffiċjali tas-sigurtà, hatfuk minn dirghajk u dahhuk f'karozza bil-ħgieġ iswed. Ma stajt tara xejn. Hekk kif il-karozza waqfet, ġew żewġ pulizija u kaxkruk lejn kamra ċkejna bi ffit dawl inemnem u b'siġġu fin-nofs. Ġara li rabtuli idejja u halqi tant li bilkemm stajt niehu nifs, ahseb u ara kemm stajt nitkellem.*

Kont iddeċidejt li nsiefer Londra waħdi. Qtajt il-biljetti mal-Airmalta, sibt lukanda, ippakkjajt u ġimagħtejn wara tlaqt. Kienet l-ewwel darba li qatt sifirt waħdi, għax is-soltu dejjem mort mal-familja tiegħi jew ma' xi ħbieb. Kelli ppjanata ġimgħa shiħa: inzur xi siti storiċi, immur erba' mużewijiet u nara pantomina. Izda xhin wasalt, waqt li kont niezla mill-ajruplan eċitata, hatfuni żewġt irġiel u spiċċajt f'din is-sitwazzjoni. Bdejt nipprova nikkalma mill-paniku li kelli. Iz-żewġt irġiel li rabtuni baqgħu miegħi fil-kamra mudlama. Wara siegħa jew sena, ma stajtx nikkalkula l-ħin, rajt il-bieb li dhalt minnu jerga' jinfetaħ. Minnu dahlu żewġt irġiel oħra li nehhewli ċ-ċarruta minn ma' halqi. Warajhom dahlet mara. Għalqet il-bieb warajha u ħarset lejja b'ħarsa li tkessħek. B'xi mod jew ieħor din il-mara twila u rqiqa qisha mudella bdiet tbeżżagħni iktar mill-erbat irġiel immusklati ta' madwari. F'daqqa waħda qabdet titkellem b'accent Inġliż. Bla ebda ħjiel ta' emozzjoni f'lehinha qaltli biex inwieġeb kollox b'sinċerità u qabdet issaqsin sensjela ta' mistoqsijiet differenti waħda wara l-oħra, tant li lanqas kelli ċans insaqsiha għala kont qiegħda hemm.

Wara miljun u nofs mistoqsija, fl-aħħar qaltli r-raġuni għala kont hemm. Qaltli li wasslitilhom informazzjoni anonima li persuna bl-istess deskrizzjoni tiegħi u fl-istess data ħa tkun qed iġġorr xi kodiċi ta' bomba fuqha, bomba li kienet qed thedded li tispodi l-palazz tar-Regina u l-familja rjali kollha. Imma f'dawk is-sitt sigħat li ħallewni f'din il-kamra kienu laħqu sabu li l-persuna li kienet wasslitilhom l-informazzjoni kienet il-persuna li għandha l-kodiċi vera tal-bomba. Il-mistoqsijiet kollha li għamluli kienu biss parti minn protokol u l-mara qaltli li kien hemm karozza barra qed tistennieni biex teħodni fil-lukanda li kont ibbukkjajt, fejn diġà kien hemm il-bagalji jistennewni. Qabel ma ħallewni nitlaq il-mara daret fuqi u qaltli li irrid naħlef li qatt ma ngħid lil hadd u nkompli għaddejja bil-vaganza tiegħi b'mod normali u li jekk niftaħ halqi, jerggħu jsibuni.

Għadni mbellha s'issa bl-istorja kollha, u għadni qatt ma għidt lil hadd b'xejn. Imma kull karozza sewda bil-ħgieġ iswed li tgħaddi minn hdejja nibza' minnha u naħlef li qatt ma nsiefer iktar waħdi.